

అలనాటి డాన్(జు)వాన్

కాలం-1946 సంవత్సరం. స్థలం-చెన్నపట్టణం.

వాడు నా స్నేహితుడు. నాకు దూరపు చుట్టం కూడాను.

కాస్త ఎర్రగా బుర్రగా ఉన్నట్టి డబ్బుగలవాడెవడైనా తనతో దోస్తీగా తిరుగుతే చాలు!

“నువ్వు చూసేవోలేదోకాని, వాడుంటాడోరే, నిజంగా భూలోకరంభ ఉంటే రంభడు” అనడం వాడికి అలవాటు.

“భూలోకరంభడు” అనే పదానికి “డబ్బుతో బాగా పులిసిన ఒక అందమైన కుర్రవాడు” అని అర్థం మావాడి నిఘంటువులో.

పగలు పది గంటలకి ఎండలో చెమటలు కక్కుకొంటూ, ధూళిని పీలుస్తూ, బజారంట నే ప్రోతూఉంటే మైలుదూరం నుంచి “ఒరే, తాతప్పా!” అనే గావుకేక వినిపించింది. సరిగ్గా ఒక మైలు దూరంలో ఉంటేనేగాని పిలవడు మావాడు. పిల్చినవాడు అక్కణ్ణించి కదల్లు. చచ్చినట్లు అంతదూరం మనం వెనక్కి వెళ్ళవల్సిందే.

చచ్చినట్లు వెళ్ళేను.

గుళ్ళో దేవుళ్ళాగ గొడుగు నీడలో భద్రంగా నిల్చున్నాడు. తెల్లటి పంచె, గాస్టో మల్లు లాల్చీ, వెనక్కి దువ్వుకున్న జుట్టు, పువ్వులా ఉన్నాడు.

“ఏమిటి సంగతి?” అని చిరాగ్గా అడిగేను.

“సాయంకాలం వీచికి వస్తావా?” అని వాడు నన్నడిగేడు.

“అంతకంటే చచ్చు ప్రశ్న మరేం దొరకలేదా?” అన్నాను.

వాడు నా కోపాన్ని లక్ష్యపెట్టకుండా, “ఇవాళ తప్పకుండా రావాలిస్తే” అన్నాడు.

“ఏం?”

“నా ఫ్రెండొకడొచ్చేడు. అతనుకూడా లా కాలేజీలో జాయినవుతాడు. నిన్ను ఇంట్రడ్యూస్ చేస్తానని అతనో చెప్పేను.”

“ఉద్దగించేవు! కాని, ఎవడు వాడు?”

“తెలీదు నీకతన్ని. నే సాయంకాలం చూపిస్తాకదూ. ఖూలోక రంభడంటే రంభడు”

ఆ మాట చాలు. వాణి చూడానికి నేను ఇష్టపడకపోవటానికి. మావాడు “రంభడు” అని ఎవణ్ణయినా, అన్నాడా, బొటనవేలు దగర్నుంచి బోడిసుండు వరకు వాడెలా ఉంటాడో ఊహించుకోవచ్చు. వేరే చూణక్కరేదు.

“నే వెళ్ళాస్తా” అన్నాను.

“సాయంకాలం తప్పకుండా రావాలిస్తే, మన మామూలు ప్లేస్. సికోస్ క్లాక్ షార్ప్-లేకపోతే. అతను పాపం, చాలా డిసెపాయింటవుతాడు.”

“అవనీ, డిసెపాయింటవనీ” అనుకుంటూ సాయంకాలం ఆరు గంటలకి థియేటర్ వైపు నడుస్తున్నాను.

ఆయనగారికి నన్ను ఇంట్రడ్యూస్ చేస్తాట. ఐ షల్ ఇంట్రడ్యూస్ యూ టు ఈచ్ అదర్ అనకూడదా యేం? పెగా వాడు ‘పాపం’ డిసెపాయింటవకుండా ఉండడానికి నేను వెళ్ళాలిట. కొంపలు మునిగిపోవు వాడెవడో డిసెపాయింటవుతే.

సినీమాకి పోయేముందు కాఫీ నీళ్ళు తాగుదామని ఆలయంలో అడుగుపెట్టబోయేసరికి ఎదురుగా ప్రత్యక్షం.

రుమాళ్ళతో మూతులు తుడుచుకుంటూ ఇద్దరూ బైటకి వస్తున్నారు. తప్పించుకొందికి నాకు అవకాశం చిక్కింది కాదు.

మావాడు ఎప్పట్లాగే పువ్వులా ఉన్నాడు. పక్కనున్నవాడే భూలోక రంభడయి తీరాలి.

“ఇడుగో మావాడు! హి యాజ్ మై కజిన్, తాతప్పా! వీడుకూడా లా కాలేటీ జాయినవుతాడు. అంటూ నావైపు చూస్తూ యూ షర్ సీ ఈచ్ అదర్ ఎ గుడ్ లాట్ దేర్” అన్నాడు.

“నీ అబ్బ నాడెరుగుదువా, నీ తాత నాడెరుగుదువా? ఇంతమంచి వస్తువుని నీ జన్మలో ఎప్పుడైనా చూసేవా” అని సహారా ఎడారికి శ్రావణ మేఘాన్ని చూపించి మురిసిపోయినట్లుగా వానిని నాకు చూపించి మురిసి పోతూ నిల్చున్నాడు మావాడు.

శ్రావణమేఘం నా చెయ్యివట్టుకు ఊపేసింది.

మావాడి ప్రకారం నేను “ధన్యుణ్ణి, ధన్యుణ్ణి” అనుకోవలసి ఉంది.

“ఈయన పేరు?” అని మావాణ్ణి అడిగేను.

“నాపేరు పిచ్చెయ్య” అన్నాడా భూలోకరంభడే ఇంగ్లీషులో.

నోట్లో పిడచపెట్టుకొని మాట్లాడినట్లుగా, కొంచెం బరువుగా, కొంచెం బొంగురుగా వచ్చింది వాడిమాట. అంతా దొర్ల ప్రనన్సియేషన్ కాబోలు.

“పిచ్చెయ్య”, “పుల్లయ్య” ఇలాంటి పేర్లు మార్చుకొనో, లేక త్రుంచుకొనో సాపు చేసుకొంటున్నారు ఈ మధ్య చాలామంది. అటువంటిది వీడు తనపేరు ఆ రీతిగా పూర్తిగా ఎందుకు చెప్పేసుకుంటున్నాడా అని ఆశ్చర్యపోయేను. అందరూ అలా మార్చుకొంటున్నారు కదా, అని, వాడు తనపేరు అలానే ఉంచుకొన్నాడనీ, మీ అందరికంటేకూడా నేను అల్లా

మోడర్నగా ఉన్నవాణ్ణి. అయినా అయామ్ నాట్ అషేమ్ ఆఫ్ మెనేజ్మెంట్ అనే సుపీరియారిటీకోసం, ఆ రీతిగా పాతకాలపు పేర్నె రీటేన్ చేసేడనీ, రకరకాల గొప్పల్లో అదొక గొప్పనీ తరువాత తెలిసింది నాకు.

పరిచయం అయాక, ఎక్కడో ఏ వల్లకాట్లోనో జరుగుతున్న క్రికెట్ మాచ్ స్కోర్ ఎలా ఉందో, ఎవరి ఛాన్సెస్ ఎలా ఉన్నాయో మాట్లాడుకొన్నాం.

తరువాత వాళ్ళిద్దరూ వెళ్ళేరు. వెళ్తూ మావాడితో వాడేదో అన్నాడు. మావాడు “ఒరే, మేం ‘కోవాడిస్’కి వెళ్తున్నాం. ఒస్తావేమిటా?” అని అడిగాడు.

ఈ పెద్దమనిషే ఆరుగంటలకి పంక్చువల్ గా నన్ను బీచికి రమ్మన్నది. “నే రాను” అనేశాను ఖచ్చితంగా.

వాళ్ళిద్దరూ వెన్వెంటనే ట్రాన్స్ అట్లాంటిక్ ఏర్లై నర్ ఎక్కినట్టుగా, లాగలేక చస్తూన్న వాడి రిక్లా ఎక్కేరు.

ఇద్దరిదీ కలిపి మూడువందల పౌన్లకి తక్కువ వుండదు బరువు. బేరమాడితే మూడణాలిస్తారు, బేరం ఆడకుండా ఉంటే ఓ పాపలా పారేస్తారు. ఓ! ఖాదర్! గెటెవే! గెటెవే! కావలిస్తే ఈ ఎరకా పట్టుకు పోరా! ఆర్ వుయ్ లేట్! షుడ్ హావ్ టేకెన్ ఏ టాక్సీ; దిస్ బగర్ ఈజ్ స్టిల్ హియర్! ఎందుకు షూట్ చెయ్యరు ఈ రిక్లావాళ్ళు వీళ్ళనందర్నీ?!

అని అనిపిస్తే తప్పా?

రిక్లా కదిలింది. సందు మళ్ళింది.

“ఉన్నాయిరా బాబూ అన్ని లక్షణాలు నీకూ” అనుకున్నాను హోటల్లోకి వెళ్తూ భూలోక రంభడి గురించి.

వాడు శ్రావణ మాసపు నీటి మేఘంలా నల్లగాలేడు. గీసిన పందిలా ఎర్రగా ఉన్నాడు. ఎత్తుగా, లావుగా, ఎనుబోతులా మాంచి బలంగా ఉన్నాడు. ముఖం అంతా ఎర్రగా ఉండేమో, అందు మీద గీసిన గడ్డం

అరుపచ్చగా నీడలా కన్పిస్తోంది. కనుదొమలు దళసరి పొడవూనూ, కళ్ళు చిన్నవో పెద్దవో తెలీలేదు. కూలింగ్ గ్లాసెస్ పెట్టుకున్నాడు. ఎత్తుగా ముక్కు, స్పానిష్ కట్ మీసం, దళసరి పెదవులు, ఎగుడు దిగుడుగా వెనక్కి దువ్వుకున్న జుట్టు నలుపూ, పాలిష్ చేసిన బూట్ల నలుపూ ఒక్కలా మెరుస్తున్నాయి. డార్క్ బ్లూ ఉన్ని వంట్లాం, వెట్ వి నెక్ డ్రాబ్. నోట్లో సిగరెట్, చేతిలో సిగరెటిన్. సీరియస్ డిమెనర్.

డాన్ జు ఆన్, కాసనోవా, రేమన్నెవారో, రుడాల్ఫ్ వేలెంటీనూ, గాబో, డాగో, గిగోలో, రంగసాని మొగుడో!

వాడి వేషం, వాడి ఘోషం, అన్నీ నే వూహించు కొన్నట్టుగానే ఉన్నాయి. నాకు ఒప్పుకోవడం ఇష్టంలేదు కాని వాడు కొంత బాగానే ఉన్నాడు. మావాడు వాణ్ణి ఇంద్రుడు, చంద్రుడు, 'భూలోక రంభడు' అనకుండా ఉన్నట్లయితే "ఫరవాలేదు" అనేసి వాణ్ణి పర్సనాలిటీ పరీక్షలో పాస్ చేసి ఉండును. హోటేల్లో కాఫీ తీసుకొని బైటికి వచ్చేను.

మా చుట్టం మరొకాయన ఉన్నాడు. ఆయనకి ఇంగ్లీషువాళ్ళమీద తెగకోపం ఉండడం చేత, సంజీవి, పుష్పక విమానం, వారుణాస్త్రం, కామ దేనువు, ఇలాంటివి ఉన్నాయని ఒక పాలసీ పెట్టుకుని నమ్ముతాడు. ఆ దినం నేకూడా అదే విధంగా, వాళ్ళు ఇంగ్లీష్ పిక్చర్ కి వెళ్ళేరుకదా అని, ఎంచుకొని ఎంచుకొని ఒక జానపద చిత్రాన్ని చూడ్డానికి ఓ మారుమూల ఫియేబర్ కి పోయేను. తరువాత మళ్ళీ ఈ పిచ్చెయ్యి ఉరఫ్ భూలోక రంభడు కాలేజీలో కనిపించేడు. అవి తొలి రోజులు. వాడు కొంచెం లేటుగా చేరినట్టున్నాడు. ఓ రోజు ఏనెన్ లా క్లాసులో 'అపెండెన్స్' తీసుకోవడం జరిగింది. ప్రొఫెసరంటే అందరికీ భయంచేత క్లాసంతా హాజరయేరు. ఇంకా లెక్చర్ ప్రారంభం కాలేదు. హాలంతా విండుగా ఉంది. కాని నిశ్శబ్దంగా ఉంది. నల్లటిజుట్టు, ఎర్రటి ముఖం, పొడవు, వెడల్పు, బ్యూటీఫుల్ డ్రెస్!

“వస్తున్నాడు కథనాయకుడు మాస్టర్ విఠల్, కాసుకోండి కాసుకోండి” అన్నట్టుగా గంభీరంగా నడుస్తూ ప్రవేశించేడు పిచ్చెయ్య. భూమి తలక్రిందులైనా వాడి సీరియస్ డిమెనర్ పోదు. కూలింగ్ గ్లాసెస్ కూడా పోవు.

నాకు ఒళ్ళు మండిపోయింది అంటే మండిపోదు మరీ!

క్లాసులో ఒక్కడంటే ఒక్కడికైనా ఒక్క వెధవకైనా బుద్ధి జ్ఞానం అంటూ ఉందా? వాడివైపు ఎందుకలా చూడం? ఇంద్రుడి కొడుకా? మహారాజులుంగారి దత్తపుత్రుడా? అమెరికన్ అంబాసెడరా? రష్యన్ రాయబారా?

ఎవరైనప్పటికీ, వీళ్ళంతా కళ్ళప్పగించి ఎందుకలా చూడం?

అందులోనూ ఒక తరహా గర్ల స్టూడెంట్స్ ఉన్నారు! డాల్స్! డాల్స్! ఫెదర్ హెడెడ్ డాల్స్! రంగైన రంగు పంట్లం, పంచరంగుల బుష్ కోటూ, రింగురింగుల జుట్టూ, కనిపిస్తే చాల్చు వాళ్ళకి మతులు పోడానికి.

ఫూల్స్! ఫూల్స్! యూస్ లెస్ ఫూల్స్!

అని నేననుకుంటే ఏం లాభం?

లేటుగా వచ్చి క్లాస్ ని డిస్టర్బ్ చేసినందుకు ప్రొఫెసర్ మైనా అంటాడేమోనని చూసేను.

ఉఁ హఁ! నోటీస్ చెయ్యలేదతను.

ఈ లోపున ఈ వెధవ పైమెట్టు ఎక్కెసి, గ్యాలరీలో చివరి వరసలో కూర్చొని, “ఓహో! వీరేనా సభాసదులు” అన్నట్టుగా చూస్తున్నాడు.

మరింక వాడివైపు చూడానికి తెగ అసహ్యం వేసేసి ముఖం తిప్పేసుకున్నాను.

ఇంటర్వ్యూలో పలకరించేడు సుమంది.

“హలో” అన్నాడు

“హలో” అన్నాను.

అప్పుడే చేరేరు వాడి చుట్టూ కొంతమంది భజనగాళ్ళు. గ్రహాల మధ్య సూర్యుళ్ళా వెలిగి పోతున్నా ననుకొంటున్నాడు కాబోలు.

మావాడు (అనగా మా చుట్టం) తనకి మధ్య తరచుగా కనిపిస్తున్నట్ట. నే నెందుచేతనో కనిపించలేదట. నేనెక్కడ ఉంటున్నానోనట? తను హాస్టల్లోనే ఉంటున్నాడట. తన రూమ్ కి నేను ఆల్వేజ్ వెల్ కమ్ట. సో సీయూ లేటర్ట. బై బై ట.

అవీ వాడు నాతో మాట్లాడిన మాటలు. ఈ రంభడిగాడి గురించి రాయకేపోదునండీ. అలాంటి వాళ్ళ గురించి తల్పుకొంటేనే వళ్ళుమండి పోతుంది. ఆ విషయం గురించి....అదేమిటంటే....ఒక్కొక్కసారి, ఒక్కొక్క మనిషిని చూస్తే మీరు అనిపిస్తుందో లేదో_అది ఇంట్యూషనే అనుకోండి, లేక గాడిదగుడ్డే అనుకోండి--“అయితీరాలి వీని భార్య ఒక ఘాలోక సుందరి” అనిపిస్తుంది. ఒక పెద్దమనిషిని చూసినప్పుడు అదే విధంగా తోచింది నాకు. అతనూ, పిచ్చెయ్యూ కాలేజీ పోర్టికోలో నిర్పాని మాట్లాడుతున్నారు. అతను లా కాలేజ్ స్టూడెంటవుతే నాకు తెలిసేఉండేది. కాడు, లా కాలేజ్ స్టూడెంట్ కాడు.

నాదీ పిచ్చెయ్యదీ ఇంచుమించు ఒకే వయసు. అతను మాకంటే ఓ రెండు మూడేళ్ళు పెద్దవ్వొచ్చు. మహాఉంటే ఓ పాతికేళ్ళుంటాయి. నెమ్మదిగా, నాజుగ్గా, మంచిగా ఉన్నాడు. మనిషి పొడవూ కాడు, పొట్టి కాడు. పల్కుగా ఉన్నాడు. మందహాసం చెయ్యడానికి అలవాటుపడ్డ ముఖం. కళ్ళు కొంచెం పెద్దవి. కళ్ళజోడుంది. చామన్నాయ. జుట్టు కొంచెం పల్చన. ముఖం లేటూ, మనిషి నీటూ, బట్ట ఖరీదూ చూస్తే పెసాపరకా ఉన్నవాళ్ళా ఉన్నాడు.

“అందమైన భార్య ఉండితీరాలి ఇతగడికి” అనుకొంటూ,

మామూలుగా పిచ్చెయ్యని పలకరించి ఒక్కక్షణం అక్కడ నిల్చున్నాను. వాళ్ళేం పెద్ద రహస్యాలు మాట్లాడుకొంటున్నారని అనుకోలేదు. కాని ఎందుకోగాని పిచ్చెయ్యగాడు మాత్రం నా రాకకి కొంచెం చిరాగ్గా ముఖం పెట్టినట్టుగా తోచింది నాకు. ఆ పెద్దమనిషికి నన్ను ఇంట్రడ్యూస్ చేస్తూ డేమోనని చూసేను. పిచ్చెయ్యగాడికి అటువంటి ఉద్దేశం ఎంతమాత్రం ఉన్నట్టులేదు.

“ఇంట్రడకన్ ఉంటేనేగాని మాట్లాళ్ళేని అవస్థవచ్చింది, కర్మ! పోనీ పోదాం” అనుకొంటూ ఉంటే ఆ పెద్దమనిషే “ఈయనెవరో తెలుసుకోవచ్చా” అని అడిగాడు.

మాటలో ఆడవాళ్ళ నాజ్ఞాకు ఉందికాని ఆడారి మాటలా లేదు.

“పరిచయం చెయ్యడం మర్చి పోయేను....” అంటూ మొదలు పెట్టేడు పిచ్చెయ్య ఇష్టంలేదని ఎలాచెప్తాడుమరి. “....ఐయాం సారీ, దిస్ యీజ్ నిస్టర్ తాతప్పా, నా క్లాస్మేట్, ఈయన నా స్నేహితులు, డాక్టర్ కోమలావ్ హవుస్సర్జన్ ఇన్ ది హాస్పిటల్” ఇంట్రడకన్ అయాక నేను క్రికెట్ టెస్టు గురించి మాత్రం మాట్లాడదల్చుకోలేదు. “గోదావరి వరదల్లో మెడికల్ రిలీఫ్ కి మీరు వెళ్ళారా?” అని అడిగేను.

“వెళ్ళేనండీ” అన్నాడతను చాలా మోడెస్టుగా. కొంతసేపు ఆ విషయం మాట్లాడుకున్నాక విడిపోయేం పాపం! చాలా మంచివాళ్ళా ఉన్నాడు.

తరువాత అతని మాట మర్చిపోయాన్నేను. రోజుకి వందన్నర మందిని కలుస్తుంటే అందులో చాలామంది గురించి మర్చిపోక తప్పదు. రోజులు రెగ్యులర్ గా వెళ్తున్నాయి. ఒక నెల అయిందో ఏమో ఓ రోజు సాయంకాలం ఓ వీధికి వెళ్ళవల్సి వచ్చింది. పని చూసుకొని వచ్చేస్తుంటే ఓ ఇంటి గుమ్మం ముందు మెట్లమీద నిల్చున్నాడు అతను. దూరంనుంచే నన్ను చూసి పలకరింపుగా చెయ్యి ఊపేడు. నే కూడా అలానే జవాబిచ్చేసి,

ఎవరా అని ఆలోచిస్తూ ముందుకి వచ్చి అప్పుడు గుర్తుపట్టగలిగేను అతన్ని. ఏదో మాట్లాడుదాం అనుకునేసరికి, ఇంతలో వెనక గుమ్మం లోంచి వచ్చిందండీ ఆవిడా. లేతాకుపచ్చ చీర, తెల్ల జాకెట్టు, ఇరవయ్యేళ్ళ మనిషి.

“ఉండి తీరా? ఇతనికి అందమైన భార్య” అని నే ననుకోడం గొప్ప పొరపాటు. ముఖం తిరిగింది ఆవిణ్ణు చూసేసరికి నాకు.

అందంగా ఉండడం ఏ(వి)టి?!

లక్షదీపాల కాంతిలా వుంది. ఉదయించిన అరుణరేఖ లన్నింటినీ తనలో ఐక్యం చేసేసుకున్నట్టుగా ఉంది. సముద్రపు కెరటాల మీది చంద్ర కిరణాలన్నింటినీ తీసేసుకొని దాచేసుకున్నట్టుగా వుంది. బంగారు బొమ్మా? ధూలోకరంభా? భువనమోహినా? నేను గుమ్మెత్తిపోయి డంగువాయించి పోయేను.

నోటంబ మాట వచ్చిందికాదు. “ఒస్తానొస్తాను. మళ్ళీ కలుసు కుందాం” అని ఏదో విధంగా తడబడుతూ అనేసి నడవలేక నడుస్తూ వెళ్ళిపోచ్చీసేను. మరో క్షణం అక్కడున్నానా, నిలువునా కూలబడిపోయే సన్నమాటే.

మర్నాడు కాలేజీలో కలుసుకున్నాను పిచ్చెయ్యని.

ఈ మధ్య కాలంలో నాకూ పిచ్చెయ్యకి ప్రస్తుతం మోడర్న్ యంగ్ మెన్ మధ్య వుండేలాంటి స్నేహం కలిసింది. అంటే, వాడికి నన్నుచూస్తే ఇష్టంలేదు. నాకు వాణ్ని చూస్తే ఇష్టంలేదు క్యాభాయ్ అంటే క్యాభాయ్. హాలో అంటే హాలో. ఇస్కో అంటే ఇస్కో, వాడివై పూ, ఆ పిక్చర్ వెరీ గుడ్, వెరీ గుడ్. ఈ పిక్చరూ, వాడి సిస్టరూ రాబెన్ రాబెన్. అన్నీ స్కాంచెట్స్ స్కాంచెట్స్!!

అటువంటి స్కెండలస్ స్నేహం మాది.

పిచ్చెయ్యగాడి బాబు మలయాలో దొరలగిర ఏదో గులాంగిరి

చేస్తున్నట్ట. చిత్తుగా డబ్బు దొరుకుతున్నట్టుగా వుంది. ఇదివరకు ఇక్కడెక్కడో దివాన్‌గిరి చలాయించేట్ట. అప్పుడు మస్తుగా డబ్బు దొరికే వుంటుంది. అందుచేత ఈ పిచ్చెయ్యగాడి వ్యవహారం ఇక్కడ ఇప్పేటాసులా వుంది. సినీమాలు, నాటకాలు, భరతనాట్యాలు, వెనక బోకెడు మంది భజనగాళ్ళు. వాడీ మధ్య ఒంటిగా కనిపించడమే అరుదైపోయింది.

కాని ఆ రోజు మధ్యాహ్నం ఇంటర్వల్లో కాఫీ త్రాగి వేగిరం వచ్చేసేను కాలేటికి. వచ్చి చూద్దానూ! పిచ్చెయ్యగాడు ఓ మూలకూర్చొని తల వంచుకొని ఏదో తెగరాసేస్తున్నాడు గబగబా, గబగబా.

ముందే పలకరిస్తే రాస్తూన్నదేదో దాచేస్తాడని, హాలుకి వెనక ద్వారంలోంచి గ్యాలరీ ఎక్కి వాడి వెనక్కి నెమ్మదిగా వచ్చి చూసి షాక్ అయిపోయేనంటే నమ్మండి.

ఎవరివో చూసి టార్ట్స్ నోట్స్ రాసేసుకొంటున్నాడు. ఇన్నాళ్ళూ ఏమిటో అనుకున్నాను. వెధవది ఒట్టి దొంగ వెధవ చదువు. పికి అందరి తోనూ గలాటా చేస్తూ తిరగటం. ఇలా రహస్యంగా ఒంటిగా చదవడం హమ్మ! దొంగ గాడిద కొడకా అనుకున్నాను.

అకస్మాత్తుగా వెనకనుంచి ప్రత్యక్షమైన నన్నుచూసి వాడు కూడా ఆ రకంగానే అనుకొని ఉంటాడు.

ఒక్క ఊణం కొరకొరలాడుతూ చూసి “స్పెలా వచ్చేవే?” అన్నాడు.

“దొంగ వెధవలా వచ్చేవే” అన్నేక

“వెతికి వెతికి వాడినట్టున్నావే మాటా” అన్నాన్నేను, పక్కనే కూర్చొంటూ, నే కూడా ఓ విషపు నవ్వు నవ్వుతూ.

“క్షమించి అలానే కూర్చో. ఫైవ్ మినిట్స్‌లో ఇది పూర్తి చేసేస్తాను” అని రాసుకోడం తిరిగి మొదలెట్టేడు వాడు. ఆవిడ గురించి సంభాషణ ఎలా ప్రారంభించడమా అని ఆలోచిస్తూ కూర్చొన్న నాకు

పిచ్చెయ్యగాడి ముఖంలో ఏదో క్రాంతదనం తోచింది. ఏవిట్రా అని పరికిస్తే తెలిసొచ్చింది కూలింగ్ గ్లాసెస్ తీసేశాడు. నాకు సంతోషంతో కూడుకున్న విషపు నవ్వుచ్చింది.

“ఎన్నాళ్ళు దాగుతుందిరా, అబ్బీ, నీ కూలింగ్ గ్లాసెస్ కిటుకూ” అనుకున్నాను. వాడికి చిన్న ‘చిరుమెల్ల’ ఉంది.

భగవంతు డిచ్చిన దానికి మనమేం చెయ్యలేవనుకోండి. మెల్ల కన్నుండడం వాడి తప్పని నేనన్ను. ఎందుకంత నామోషీ అంటాను. ఈ లోపున వాడికేం అనుమానం కలిగిందో, నావెపు తిరిగేడు. వో చూపు చూసేడు. చాలా కాజువల్ గా కళ్ళజోడు పెట్టేసుకున్నాడు. అంతవరకూ ఆవిడ గురించి సంభాషణ ఎలా ప్రారంభించడమా అని ఆలోచించిన నేను డై రెక్ట్ మెథడ్ ప్రయోగించేను. “కోమల్రావ్ వై ఫని చూసేనోయ్” అన్నాను.

“ఆ!” అనబోయి “ఆహా!” అన్నాడు వాడు.

“భూలోక రంభలా వుంది” అనబోయి మావాడి నూట జుప్పికి పచ్చి “చెప్పలేనంత బ్యూటీఫుల్ గా వుందోయ్” అన్నాను.

అంతటితో వాడు రాయడం ఆపుచేసేడు.

“ఎప్పుడు చూసేవ్? వెళ్ళింటి క్కాని వెళ్ళేవా?” అనుమానంగా అడిగాడు.

“పీధిలో వెళ్ళా చూసేను”

వాడేం మాట్లాడలేదు.

“నువ్వెప్పుడూ చూశేదా?” అని అడిగేను.

“చూసేను” జవాబు అయిష్టంగానూ ఆలస్యంగానూ యిచ్చేడు.

“వెళ్ళింటికి వెళ్ళి చూసేవా?”

వాడికి నా ప్రశ్నలు ఏవీఁ ఇష్టంగా లేవు.

“ఏదో అలానే” అన్నాడు.

“వాళ్ళింటికి తరచు వెళుంటావా?”

“అప్పుడప్పుడు”

“వాళ్ళని చాలా బాగా తెలుసునన్న మాట.”

“ఏదో”

“ఏ వూరో ఆవిడది?”

వెధవ్వి నీ కెందుకీ భోగట్టాలన్నీ, అని వాడు మనసులో అనుకున్నాడని నేను ఘోర ప్రతిజ్ఞచేసి చెప్పగల్గు. పైకి మాత్రం,

“ఏమో నాకు తెలీదు బ్రదర్. ఆవిడ నాకెంత మాత్రం బ్యూటీఫుల్ గా కనిపించలేదు. అండ్ ఐ వాజ్ నాట్ ఏన్కోషస్ టు నో సచ్ డీటేల్స్!” అని ఆవలిస్తూ ఏదో బద్ధకంగా అన్నట్టుగా అన్నాడు.

అంతా ఎందుకు చెప్తున్నానంటే, వాడున్నాడే, ఆ పిచ్చెయ్యగాడు, వాడికి మొదట్నుంచీ కూడా ఇష్టం లేదండీ, వాళ్ళ గురించి ఏ విధమైన ప్రసంగం కూడా నా దగ్గర తేడానికీ.

అయితే—

వరుని భార్య గురించి నీకంతగా తెలిసికోవాల్సిన అవసరం ఏమొచ్చిందయ్యా? నీకేం దురుద్దేశం ఉందో! అని ఎక్సరైనా అనొచ్చు. ప్రతివాడూ అంటాడు.

అందమైన దేవీ విగ్రహం వున్నదనుకోండి. ఎవరు తయారు చేసేరు? ఏ వూరిది? ఏ కాలంది? ఇటువంటి ప్రశ్నలు సహజంగా వేస్తాం. ఆవిడ గురించి నేకూడా అంతే.

అలా అనిచెప్పి ఆవిడ్ని మరోసారి చూడాలని అనిపించక పోలేదు స్మృతి. వాళ్ళింటికి నన్ను తీసుకువెళ్ళమని పిచ్చెయ్యగాడికి హిస్ట్ ఇచ్చేను నాలుగైదుసార్లు. వాడు నాహిస్ట్ తీసుకోనేలేదు. అంతేకాదు కోమల్రావూ తనూ తిరుగుతున్నప్పుడు నే తారస్థిలితే చూడనట్టు నటించి అతణ్ణి మరో

వెళ్ళకి తీసుకుపోయేవాడు. ఇంక ఆవిజ్ఞీ చూచాలంటే ఏదోపనిపెట్టుకొని అటువైపువెళ్ళి తచ్చాడమో, ఏదో మిషపెట్టుకొని వాళ్ళింటికి వెళ్ళడమో చెయ్యాలి. “కోమల్రావు నీ, పెళ్ళాన్నీ కొరుక్కుతినేస్తాననుకుంటున్నాడు కాబోలు. వెధవ” అని పిచ్చెయ్యగాడిమీద నే కోపంగా ఉండడంచేతా, ఎంత రంభైనా పైవాడి పెళ్ళాంకదా అనే ఉద్దేశంచేతా, సిగ్గీగా అబద్దాలాడి వాళ్ళింటికి వెళ్ళాలని తేకపోవడంచేతా. ఇంతలో మళ్ళీ ఆవిడే కనిపించింది.

మొదటిసారి ఆవిడ్ని చూసినప్పుడు ముఖం తిరిగిందని చెప్పేనా?! ఆవిడ్ని రెండోసారి చూసినప్పుడు మూర్ఛ వచ్చేటంత పర్యంతం అయింది.

మధ్యాహ్నం మూడు గంటలాట సినీమా. బాల్కనీలో వెనక వరస కుర్చీలో కూర్చున్నాను. నా వెనక ‘బాక్స్’ అందులోంచి అదేపనిగా వినిపిస్తున్నాయి ఇంగ్లీషులో మాటలు, కిచకిచ నవ్వులు, ఆడా మగా గొంతుకలు. ఎవరా అనే క్యూరియాసిటీ కలిగింది. ఇంటర్వల్లో తెర వేసుకోవచ్చు వాళ్ళు. అందుచేత బైటకి వెళ్ళాల్సిన పని ఉన్నట్టుగా లేచి వెనక్కి చూసేను. తెరమీంచి రిఫ్లెక్సు అయిన వెలుతురు వాళ్ళముఖాలమీద పడుతోంది.

అపకాశం ఉండీ, ఆడదాన్నయితే. మూర్ఛపోడానికి అంతకంటే మంచి సమయం దొరకదు. హాలు హాలంతా గగ్గోత్రాత్తిపోను. కాని నిశ్చేష్టుణ్ణాయి పోయేను. కష్టమీద మూర్ఛని ఆపుకున్నాను. ఆవిడః ఆవిడ పక్కనే, ఆవిడకి అతి దగ్గరగా భూలోకరంభడు. ఎంత ఘోరం!!

ఎంతవేపు స్టేర్ చేసేనో తెలిదు పిచ్చెయ్యగాడు పోల్టిపట్టేడునన్ను. వాడు బొతులు నూరుతూ చూసేడు. నేను కత్తులు నూరుతూ చూసేను. తరవాత సిట్లో కూర్చున్నానే కాని తెరమీద బొమ్మ కనిపిస్తేనా? వెనకనే కూర్చొన్న వాళ్ళ గురించి తల్చుకొంటూంటే ఒళ్ళు సలసలకాగిపోయింది.

వాళ్ళిద్దరూ వీదో గుసగుసలాడుకున్నారు. కాని నాకు సరిగా వినిపించలేదు. ఆనాడు నాకళ్ళు నిప్పులు కక్కడం హాల్లో అంతా చూసే ఉంటారు. నాకళ్ళు మండిపోవడం కూడా చూసే వుంటారు.

దాన్నీ వాణ్ణీ కూడా పొడిచెయ్యా లనిపించింది.

నాది ఒత్తి జెలిసీ అని మీరంటారా?

నేను మాత్రం నాది ఒత్తి కోవం అంటాను. రైట్ల్యన్ ఏన్ గర్. వాడి వ్యవహారం ఎంత స్కెండలస్ గావుందో మీరే యోచించండి. పె వాడి పెళ్ళాంతో, అందులోనూ నమ్మిన స్నేహితుడి భార్యతో సయ్యాటలు సాగిస్తున్న వెధవని ఏంచేస్తే పాపం ఉందో చెప్పండి. తొక్కలోల్చే యొద్దా? గుడ్లు పీకేయొద్దా? నోరుపెగవీసి కాగిన సీసం పొయ్యొద్దా? ఇవాళ ఆ పెద్దమనిషి పెళ్ళాం అయింది. రేపొద్దున్న నీ పెళ్ళాం అవొచ్చు. ఎల్లండి నాకు పెళ్ళవుతే నా పెళ్ళామే అవొచ్చు. ఎంత ప్రైవేటీ, ఎంత డిప్రెవిటీ! నేను ఊరుకోదల్చుకోలేదు.

మర్నాడు కాలేజీలో పిచ్చెయ్యగాళ్ళి రెక్కపట్టుకొని ఓ మూలకి ఈడ్చుకుపోయి గుండు వాచిపోయేట్లు చీవాట్లు పెట్టేను. నువ్వు మనిషివా, దున్నపోతువా? నీకు ఉచ్చం నీచం అంటూ ఉందా లేదా? నీ కతను స్నేహితుడనై నా ఆలోచించావా? పాపం అతను ఆస్పత్రిలో గొడ్డు చాకిరీ చేస్తుంటే నువ్విక్కడ అతని వైపుతో షికార్లు కొడతావా? ఆమాత్రం పనిచెయ్యలేకే అందరూ ఊరుకొంటున్నారనుకుంటున్నావా? నమ్మినవాణ్ణి దగాచెయ్యడం ఎంత పాపమో నీకు తెలుసా?

నేనంత సీరియస్ గా చెప్తాంటే వాడేం చేసేదో తెలుసా?

నవ్వేడండి ఆ వెధవా!

‘అమ్మా’ అని పిలుపులేకుండా చచ్చేట్లు డొక్కలో పొడిచెయ్యా లని పించింది. నా నోటికి ప్రజేకు పడ్డంచూసి, స్విచ్ నొక్కి లైట్ ఆర్పేసినట్లు

టక్కుమని నవ్వు నాపేసి ధన్మని ఒక్కసారి ఉగ్రుడై పోయాడు, దొంగ వెధవ.

“నీ పనేదో నువ్ చూసుకో నా పనేదో నే చూసుకుంటాను. ఈ భోగట్టా మళ్ళీ ఎత్తేవంటే ఖబడ్డార్” అని ఉరిమిచూసి ఫర్ ఫర్మని నడుచుకు పోయాడు.

అవిట వాడు చూసుకునే పన్ను.

ఒక్కక్షణం ఆలస్యం అయిపోయింది కాని జుటుపటుకొని గుంజా యించేద్దను. తరవాత, మరి “అహా! నీ పని ఇలా వుందిట్రా” అని అనుకున్నానే గాని ఏం చెయ్యాలో తోచలేదు. వణ్ణి ఏదో ఒకటి చేసేయ్యాలి. కాని నాకు తలా తోకా అందిందికదు. కాలూ చెయ్యి అశ్శేదు.

ఈలోపున దానీ వీడిదీ వ్యాపారం శ్రుతిమించి రాగాన్నపడింది.

మరో వారంరోజులకి వళ్ళిద్దర్నీ బీచిని చూసేను. మరో రోజున ఆటోరికాలో రూమ్మని ఎక్కడికో చపాయించేస్తున్నారు. ఓనాడు కులుకుతూ కాఫీ హోటల్లోకి వచ్చి, ఫ్యామిలీస్ ఓస్టిలోకి దూరేరు. ఇద్దరూ మొగుడూ పెళ్ళాల్ని మించిపోయినట్టుగా ఉన్నారు. ఇంత మాహాపట్నంలో ఎవడెడో ఎవడికి తెలుసు. పెవాళ్ళు చూస్తే వళ్ళని మొగుడు పెళ్ళాలే అనుకుంటారు. అందుకేకాబోలు అంత సాహసం. కాని ఏం సాహసం, ఏం సాహసం!

పిచ్చెయ్యగాడు పక్కా బద్మాష్ కాబట్టి దేనికైనా సాహసించేస్తాడు. కాని, అడమనీషి కదా, దానికైనా బుద్ధుండోదూ? దాని వేషం, దాని ఇంగ్లీషూ చూస్తే ఎడ్యుకేటెడ్ వుమన్లా వుంది. ఇటువంటి పంజారీ పన్ను చెయ్యడానికేనా ఏవిటి ఆ చదువుకోవడం అంతాను. ఇంక ప్రతీ అడవి యిలా బరితెగించి బజారంట పరుక్కి లంకించుకుందంటే సంసారాలు సాగినట్టే! ఎవడె నా పూనుకొని దానికీ వాడికీకూడా చెప్పుచ్చుకొని పుట్టె రాలగొట్టే నోట్లో పేడ పెట్టకపోతే లాభం లేదనుకున్నాను.

అయినా—

ఎర్రైనా పూనుకోవాల్సిన కర్మ ఏమొచ్చింది ఆ మొగుడు ముండా కొడుకు ఏం చేస్తున్నట్లు? అతణ్ణే నునుకొని ఏం లాభం? ఏదో ఆస్పత్రికి పోతాడు. ఒస్తాడు. తను లేనప్పుడు ఆడది ఇంట్లో బుద్ధిగా వుంటుందనే అనుకుంటాడు. కాని, పకీరు వెధవల్లో షికార్లు కొడుతుందని ఎలా అనుకోగలు?

పూర్ ఇన్నోసెంట్ ఫెలో!

అతనికేం తెలుసుండదు. ఎలా తెలుస్తుంది?

ఆలోచించగా ఆలోచించగా అతనికొక వార్నింగు ఇవ్వడం నా విధాయకం అని తోచింది. అదీకాక_పోనీ మన సొమ్మేం పోయిందని ఊరుకొంటే ఏమాతుందో యోచించండి. ఏమవుతుంది? రేపట్నంచీ ప్రతి సందు మొగలోనూ, ప్రతి ఇంటి గుమ్మం ముందూ భూలోకరంభశు బీటు కాయగానికి తయారు. నాకు ఒక కవీశ్వరుణ్ణి బాగా తెలుసు. తన పెళ్ళాన్ని విడిచిపెట్టేసి, పైపాళ్ళ పెళ్ళా లందర్నీ “ప్రేయసీ ప్రేయసీ” అని సంబోధిస్తూ పద్యాలాయడం వాడిక బాగా అలవాటు. ఈ భూలోక రంభతుగాడు “ప్రేయసీ ప్రేయసీ” అని పిలవడు. “హనీ హనీ” అనిపిలుస్తాడు ఆ వెధవ ఆకోమల్రావు పెళ్ళాన్ని “హనీ హనీ” అని సంబోధిస్తాడని నేనూహించుకోడంతో, కోమల్రావుకి వార్నింగు ఇవ్వాలనే నా అభిప్రాయం, ‘ఇచ్చితరాలి’ అనే నిర్ణయంగా మారిపోయింది.

యస్ హనీ, నో హనీ, ఈజిట్ సోహనీ, కమ్ కమ్ హనీ, నా జస్ కిస్ మి వన్స్ హనీ, వన్స్ మోర్ హనీ.

ఈ రంభడిగాడి ఆట కట్టడితేనేగాని నాకు నిద్రవట్టదు.

అనుకున్నాను ఆస్పత్రి దగ్గర ఓ రోజు ఉదయం కోమల్రావు కోసం రోడ్డుకాసి.

స్వేధోస్కోపు పట్టుకొని హడావిడిగా వచ్చేస్తున్నాడు కోమలావు. ఎదురుగా వెళ్ళి పలకరించేను.

“ఇదిగో ఇదిగో” అన్నాడతను.

మొట్టమొదట నేను గ్రహించుకోలేక పోయేనుస్మండీ. కాని సంభాషణ సాఫీగా సాక్కపోడం చూసి ఏవిద్రా అనుకున్నాను. అతనికి నా పలకరింపు అంత ఇష్టంగా ఉన్నట్టు లేదు.

గుడ్ మూడ్ లో లేడు. ఆస్పత్రిలో తన చేతిలో పడ్డ పేషెంట్లవరైనా టపా కట్టేసేడేమో అనుకున్నాను. అలాంటి సమయంలో అతని మనసు ఇంకా బాధపెట్టడమా అని తటపటాయించేను. కాని మరింక ఇప్పుడు వెనక తీస్తే పరిస్థితులు విషమించవచ్చు. తరవాత “పీకల్లెగి పోయేదాకా ఎందుకూరుకున్నావయ్యా” అని తిట్టపోస్తే నేనేం చేసేది.

ఆ మాటా ఈ మాటా కష్టంమీద నడుస్తోంది. “మరింక నే నొస్తాను” అనేయడానికి అతను సిద్ధంగా వున్నాడన్నమాట.

“బై దిబై పిచ్చెయ్య కనిపిస్తున్నాడా?” అని అడిగేను.

ఆ ప్రసంగం నే తెస్తానని ఎదురుచూస్తున్నవాళ్ళా ఉన్నాడు.

“మీ కాలేజీకి టెన్నిస్ కి రిప్రజెంట్ చేస్తాట కదూ. బిజీగా ఉన్నట్టున్నాడు” అన్నాడు కోమలావు.

“నీ పెళ్ళాంతో ఇంకా బిజీగా ఉన్నాడయ్యా” అనేద్దామనుకున్నాను. పైకి మాత్రం “ఉండడా, బిజీ బిజీగా ఉంటూ అన్ని పన్నూ చెయ్యగల్గవారు” అన్నాను.

“సరేసరే నే నొస్తాను” అనేబోయే డన్నమాట కోమలావు. నేను పిచ్చెయ్యగాడి గురించి ఈ విధంగా చెప్తానని తెలిసినవాళ్ళా వున్నాడు. అట్టేసేపు నంగీకొడితే అతను నా మాట వినకుండా నన్నొదుల్చుకుంటాడని అసలు సంగతిలోకి వెంటనే వచ్చేసేను.

“బిజీగానే ఉంటాడండీ వాడూ. ఇవళ టెన్నిస్ ఆడతాడు. రేపు

క్రికెట్ ఆడతాడు. కాని, ఎన్నాట లాడుతేనేం, ఎన్ని చదువులు చదివితేనేం. కేరకరుండొద్దుటండీ. అదేలేదు వాడికి" అని తెగించి అనీసేను. అని న్నేనన్నప్పుడు అతను కొంచెమైనా ఆశ్చర్యపోడమో, ఏవలా అంటున్నారని అడగడమో ఏదో ఒకటి చెయ్యొద్దా? అబ్బే! అదేం లేదు.

“దానికే(విటండీ. ఎవరి కేరకరు వారిది” అనేసి తురుమని ఆస్పత్రిలోకి దూరిపోయేడు.

“నువ్వీలా అందరి గురించీ లేనిపోని స్కాండల్స్నీ చెప్తావని నాకు తెలుసునేవోయ్” అన్నట్టుగా ఉన్నాడు మొవట్టిగచి చివరివరకూ అతగాడు. అప్పుడు అనుకున్నాను. “ఆ(పిచ్చెయ్యగాడు గేస్ కొట్టే వుంటాడు నేనిలా చెప్తానని. అందుచేత ముందే ఉపదేశించి ఉంటాడు నేనో స్కాండల్ మాంగర్నని. తెలిసిపోయింది. అంతా అర్థం అయింది నాకు.

కానీ, నా డ్యూటీ నేను చేసేసేను. ఇతగాడు నా మాట వంటపట్టించు కొని మెలకువగా వున్నాడా సరేసరి. లేదా తనే చెడతాడు. అదీ లోపున ఏ మంచి ముహూర్తవో(చూచుకుని నగానట్రా పట్టుకుని ఏ జట్కావో రిజ్జివో ఎక్కేసి ఆ రంభడిగాడితో ఉడాయించేస్తుంది. అప్పుడు నన్నెవరే మనీ ప్రయోజనం లేదు.

పోనీ, వాళ్ళిద్దరూ మొగుడూ పెళ్ళాల కంటే దోస్తీగా చెయ్యి చెయ్యి కలుపుకొని తిరగడం చూసేవు కాబట్టి, బండగా కొట్టొచ్చినట్టు “నీ పెళ్ళాం వాడితో రంకు పోతోందయ్యా అనేలేకపోయావా? అని ఎవరైనా అడగొచ్చు. ఇలాంటి విషయాలలో అలా ఎవరూ చెప్పలేరుస్మండీ. ఆడదాన్ని బట్టవిప్పి నడిరోడ్డుమీద నిల్చోబెట్టినట్టుగా నిజాన్ని విడమర్చి చెప్తాననుకోండి. నా మాట నమ్మేడా ఒక బాధ. నమ్మకపోయేతా, “నా పెళ్ళాంమీద అంత ఘోరంగా నిందలేస్తావుట్రా స్కాండల్” అని

బూతులు తిట్టి, జట్టికి దిగి కుస్తీ వట్టొచ్చు అందుచేత ఏదో నాకు తోచి నట్టుగా వార్నింగు ఇవ్వగలిగేను. మర్నాడు పొద్దున్న ఆరోగంబకల్లా రండ్లరండ్లునుని కొట్టుకొచ్చిసేడు పిచ్చెయ్యగాడు, ఓ ఎరుపు మోటార్ సైకిల్మీద. ఆ ముందు రోజు రాత్రి మోటార్ కారొకటి మా ఇంటి ముందు ఆగింది. ఎవరో మహానుభావులు వచ్చేరనుకున్నాను. తీరాచూస్తే వాళ్ళ చేతుల్లో చందా డిబ్బీలున్నాయి. “కుండలో బియ్యం నిండు కున్నాయిరా అబ్బీ” అన్నట్టుగా “జేబులో డబ్బులు నిండుకున్నాయయ్యా” అనడానికి వీలేకపోయింది. తంతే దమ్మిడి లేదని మాత్రం ఎలాగో ఓలాగ తెలియజేయగలిగేను. అయినా వాళ్ళు ఒదల్లేదు. ఆఖరికి ఓ అయిదు రూపాయలు అరుపు చందా వేస్తేనేగాని కదిలేరుకారు. ఆ సొమ్మెప్పుడో ఒకప్పుడు వాళ్ళ ఎదాన్న పోయ్యాలి. వాళ్ళంత రాతప్పుడు మోటారుకార్ మీద ముష్టికొచ్చేరు. ఇహవీడు ఇంత పొద్దున్నే మోటారు సైకిల్మీద అప్పుకొచ్చేడేమోనని భయపడ్డాను.

వాడి డ్రెస్ చూస్తే కొంత ధీమా కలిగింది.

తెల్లజోడు, తెల్ల మేజోడు, తెల్ల నిక్కరు. తెల్ల తాళ్ళ బనియను. తెల్లగా స్నో. కాలేజీలో టెన్నిస్లో రిపెజెంట్ చేస్తున్నాడు కదూ. ప్రాక్టీస్కి పోతున్నట్టుగా వున్నాడు. ఆటాడానికి, ఆడాళ్ళు పేరంటానికి ముస్తాబై నట్టు ముస్తాబయ్యేడు.

సైకిల్మీంచి దిగి, దానికి స్టాండ్వేసి వాడు దగ్గరగా రాగానే ముఖం బాగా చూసేను. కొరకొరలాడుతున్నాడు దెబ్బలాటకి తయారయి వచ్చినట్టున్నాడు.

ఏదో తంటా ఉందిరా, అనుకున్నానేగాని చెక్కుచెదర్లేదు.

“ఏవిటి చెప్పేవుట కోమల్రావుతో” అని జోరుగా అడిగేడు వస్తూనే. ఓరి కోమల్రావు అనుకున్నాను. వీడతనికి అంత బాగా విషం ఎక్కించేడనుకోలేదు.

“నీ కేరకరు మంచిదికాదని చెప్పేను” నేనాభయపడేవాణ్ణి. మా వీధిలో నిల్చున్నాడన్న సంగతి మర్చిపోతున్నాడు కాబోలు రంభడుగాడు.

“ఎందుకు చెప్పేవలా?”

“ఎందుకు చెప్పేనో నీకు తెలుసు, నాకు తెలుసు”

“మా విషయంలో జోక్యం కలిగించుకోవద్దని చెప్పేనా? లేదా?”

“నువ్వు చెప్పే నేను వినేవాణ్ణునుకున్నావా ఏ(విటి)?”

“వినకపోతే....”

“వినకపోతే?”

“జాగ్రత్తని చెప్పేనో సారి నీతో జాపకం ఉందా?”

“ఇది మా వీధని జాపకం వుందా?”

అంతటితో ఏమాలోచించుకున్నాడోగాని, వెంటనే ప్లేటు మార్చి నేడండి వాడూ. చిన్న చిరునవ్వు నవ్వేడు.

“ఎందుకురా బ్రదర్ నీకంతకోపం” అన్నాడు.

“ఎందుకో, పాపం, నీకు తెలీదు కాబోలు”

“నీకంత జెలసీ ఉందనుకోలేదుస్మి” అన్నాడు చరండాలో ఓ కుర్చీ తనే దగ్గరకు లాక్కొని కూర్చొని.

“జలసీనే అనుకో కాని కళ్ళముందు పాపం చేస్తూంటే నేను చూస్తూ ఊరుకొనేవాణ్ణికాను.”

వాడు పకపకా నవ్వాడు.

“ఎందుకా నవ్వు?”

ఇదేం “ఆశ్చర్యకరమైన ముగింపు” కోసం రాస్తూన్న కథకాదు సుమండీ, వాడు నిజంగా చెప్పేడు అసలు సంగతి. ఆవిడ తనని లవ్ చేస్తోందిట. ఆవిణ్ణి తను తప్పక పెళ్ళాడుతాట్ట. ఆవిడ కోమలావు భార్యకాదట. చెల్లెలుట.

నేను మరొకసారి గుమ్మెత్తిపోయి డంగు వాయిచిపోయేను.

కాని, నమ్మలేకపోయాను.

“కావలిస్తే రా నాతో. ఆవిడకి ఇంట్రడ్యూస్ చేస్తాను. నీ చెవుల్తో నువ్వే విందువుగాని ఆవిడ నోటంట.” నమ్మకపోతానికి వీల్లేకపోయింది. కాని మళ్ళీ గట్టి అనుమానం ఒకటి కలిగింది.

“అయితే, ఇదివరకే ఈ సంగతి నాతో ఎందుకు చెప్పలేదు?”

వాడు నవ్వుతూ, “అబ్బాయ్, యీ సంగతి ఇదివరకే తెలిస్తే నువ్వేం చేద్దవో చెప్పు. అప్పటికప్పుడే వాళ్ళింటికి తీసుకువెళ్ళమని నాలుగు గైదుసార్లు అడిగేవు. అడిగేవా? లేదా? ఆ పిల్లని చూడగానే నీక్కూడా కళ్ళు జిగుమన్నాయనీ, నువ్వుకూడా మరింక ఆమెవెంట పడకపోవనీ అనుకుంటే నాదా తప్పు? ఐయామ్ లవింగ్ హర్. ఐ డిడ్నాట్ వాస్ట్ అండ్ ఐ డు నాట్ వాస్ట్ ఎనీ రైవల్స్. పోటీదార్ల నందర్నీ పెకిపమ్మిం చేయడం నా లక్ష్యం. తరవాత నువ్వారోజున మమ్మల్ని సినిమాలో చూపించివాటు పెటేవే. అప్పటిదాకా నువ్వు నా గర్లని చూసి కోమల్రావుపెళ్ళాం అనే భ్రమలో ఉన్నావని నాకు తెలీదు” అని చెప్పేడు సిగరెట్టు కాలుస్తూ.

“పెళ్ళాంకాదు. చెల్లెలని ఆ వెంటనే నాతో ఎందుకు చెప్పలేదూ అనే నేనడుగుతున్నది”

“చెప్తున్నాను గదరా బ్రదర్! నువ్వు అలాంటి భ్రమలో ఉండడం నామంచికే వచ్చిందనుకున్నాను. నీలాంటివాడు పోటీకి తగులుకున్నాడంటే చచ్చేనన్నమాటే. ఆవిడ కోమల్రావు పెళ్ళాం అనుకొని అటువైపు కన్నువెయ్యడం మానేశావు, కాని, కోమల్రావుకి చెల్లెలే అవుతుందని తెలిస్తే వెంటనే రంగంలోకి రైటయిపోవా?!”

ఆమాటా నిజమే. వాడలా చెప్తున్నప్పుడే నా మనసులోంచి దేవీ విగ్రహం మాయమయింది. వీనస్ విగ్రహం ప్రత్యక్షమయింది. కాని ఇప్పుడే అనుకొని ఏం లాభం? నా ఇంట్రాడ్యూషన్ నాకు స్టింకరిచ్చి మోసం చేసింది. కాని ఒక్క సందేహం ఉండిపోయింది.

“నేను అబద్ధాలకోరుననీ, స్కాండల్ మాంగర్ననీ కోమల్రావుతో చెప్పేవా లేదా?”

“నిజం చెప్పే నీకు కోపంరాదుకదా ?”

“చెప్పు ఫర్వాలేదు”

“అయితే చెప్తున్నా విను. కోమలావుతో అలా చెప్పక తప్పింది కాదు”

“ఏం ?”

“కోమలావుకి పెళ్ళయింది. అతని పెళ్ళాం నాకు చుట్టం కూడాను.”

“అయితే ?”

“నువ్వతనో నా సంగతి ఎలానూ చెప్తావని ‘గెస్’ కొట్టేను. కాని అతని చెల్లెల్ని చూసి అతని వైపు అనుకొని ‘మిస్టేక్’ అవుతున్నావని అతని కేం తెలుస్తుంది; అప్పుడు కొంపలంటుకుపోవూ ? అందుచేత ముందే వార్నింగిచ్చి ఉంచేను నీ మాటలు నమ్మొద్దనీ” అంటూ కుర్చీ లోంచి లేచి, “మరేం అనుకోకు భాయి. ఆలీజ్ ఫెయిర్ ఇన్ లవ్ అండ్ వార్. మా పెళ్ళయిందాకా మాత్రం నాలోజులు గుప్చిప్ గా ఊరుకో” అనేసి వెళ్ళిపోయాడు.

ఎంత గుండెలుతీసిన బంట్ చూసుకోండి. ఎంత మాయగాడో తెలుసుకోండి. ఎలాంటి నాటకం ఆడేదో చూడండి. ఎన్ని ఎత్తులు ఎత్తేదో లెక్కెట్టండి. దగుల్బాజీ తనంలో ఎంతటి ఆరితేరిన చెయ్యో పరీక్షించండి. ఎంతటి దొంగబుద్ధో గ్రహించండి. ఈరోజుల్లో అలాంటి వెద్దలకే అదృష్టం ఆని నమ్మండి. ఇంతకీ — ఈ ఎడ్యుకేటెడ్ అల్లా మోడర్న్ యంగ్విమెన్ ఉన్నారే వాళ్ళిప్పుడు మగవాళ్ళలో మంచి బుద్ధి, తెలివితేటలూ, జబ్బసత్తువా చూసి లవ్చేయడంలేదు. జబ్బసత్తువ కావలిస్తే కావాలేమోగాని మంచి బుద్ధిమాత్రం అక్కర్లేదు వాళ్ళకి. లేకపోతే, భూలోకరంభడిగాడికి ఉన్నట్టు హార్డ్ కోల్డ్ క్యాషైనా ఉండాలి. లేదా

ఖాయమైన గజెటెడ్ ఆఫీసరు ఉద్యోగమైనా ఉండాలి. అదీకాకపోతే రాజు గారి బావమరదో, మంత్రిగారి మనవడో, సాందాని తమ్ముడో అయిం దాలి. మీకటువంటి క్వాలిఫికేషన్స్ లేన్నాడు, లేకపోయినా, ఉన్నట్టు వేషం వెయ్యలేదన్నాడు, ఏ చదువుకున్న అట్టా మోడర్న్ యంగ్ వుమనైనా మీమీద కన్నేస్తే ఒట్టు. ఈ కథ ఇంతటి తోపే ముగించే దునుస్మండీ. కాని ఉన్నట్టుండి ఈ భూలోకరంభమగాడు, అందాలభరిణ్ణి జేబులో వేసుకోవడమే కాకుండా ఢిల్లీలో ఖుషీగా మాంచి ఉద్యోగం ఒకటి కొట్టేసేడు. కాలేజీలో పెద్ద టీ పార్టీ, సేషన్ దగ్గర హ్యూజ్ సెన్ట్రాఫ్. అదంతా క్రిస్చియన్ సెలవుల్లో నేను ఊళ్ళోలేనప్పుడు జరిగింది. నేను తిరిగివచ్చేలోపున పిచ్చెయ్యగాడు ఢిల్లీ చెక్కేశాడు. ఆ కోమల్రావు సిస్టర్ని పిచ్చెయ్యగాడు దగా చెయ్యక తప్పడని నాకెందుకోగాని మొద ట్టించీ అనుమానంగానే వుంది. అందుచేత, వాడి ఆంతరంగిక బృందంలో ఒకణ్ణి పిల్చి.

“అయితే ఆ పిల్ల ఏమయింది? పెళ్ళి సెటిలయినట్లైనా?” అని అడిగేను.

“ఏ పిల్ల?” అని వాడు నన్ను ఎదురడిగేడు.

“అంతమంది ఉన్నారేమిటి మీ పిచ్చెయ్యగాడికి, ఏ పిల్లని అడుగు తున్నావు?” అని నే నన్నాను.

“లజ్జ తొంభయిమంది” అన్నాడు వాడు సగర్వంగా

అదీ ఓ గొప్పే?

అది గొప్ప అయినప్పటికీ మధ్య వీడికెందుకా గొప్ప?

అప్పుడే చెప్పేను ఆ పిల్ల గుర్తులన్నీను. అన్నీ విని ఆ పిచ్చెయ్య గాడి స్నేహితుడగాడు విరగబడి నవ్వేడు.

“ఎవరు? ఆ కోమల్రావు పెళ్ళామేనా? నాలోజులేదో ఖుషీగా

తిరిగేడు. అంతేకాని ఆ బొంపని ఢిల్లీ కూడా తీసుకుపోతా డనుకున్నావా ఏమిటి?" అని చెప్పి--

"ఏదలా చూస్తున్నావ్? అవునవును. నీతో కోమలావుకి అది చెల్లెలవుతుందని చెప్పేట్టకదూ.... గొప్ప స్టికరు. నీకు గుమ్మైన స్టింకరు" అని ఆ వెధవ మరీ మరీ విరగబడి నవ్వేడు. వాడికది నవ్వులాటగా తోచింది.

తుపాకీ వుంటే కార్చేదును రాస్కెల్సి.

వాడలా చెప్పినప్పుడు మాత్రం నిర్ఘాంతపోయేను.

తరువాత అగ్గిబలాటా అయిపోయేను. కాని, ఏం లాభం?

స్నేహితులారా చూసేరా ఈ భూలోక రంభళ్ళ దగుల్పాజీతనం? చూసేరా వాళ్ళ దౌర్జన్యం? చూసేరా వాళ్ళ డిప్రేవిటీ? కోమలావు పాపం ఎంతో అమాయకుడు అమాయకుడైన అతని పెళ్ళానికి దానికేం పోయే కాలం వచ్చిందో చూసేరా? దాన్నేం చెయ్యాలో చెప్పండి. దానికంటే కూడా. ఆ భూలోక రంభడుగాడు, ఆ దొంగ రాస్కెల్, ఆ పచ్చి స్కాండల్ వాణ్ణేం చెయ్యాలో చెప్పండి. నేనుకూడా చూస్తూనే వున్నా వ్వెండి.

వాడు మళ్ళీ ఇటువైపు రాడా?

రాకపోడు.

అప్పుడేదో సందు చూసుకుని, వాడికి మస్తుగా ఖర్చు కిచ్చేయ్యక పోతే నా పేరు నా పేరుగాదు. ఖర్చు కిచ్చేనూ అంటే మళ్ళీ అలా ఇలా కాదు. దానో వాడు పరిగెట్టి పరిగెట్టి మలయా పోయి వాడి బాబుతో చెప్పు కోవాలన్నమాటే!